

സത്യം സനാതന മഖ്‌ദി തങ്ങൾ

ഭാഗം:5

തയ്യാറാക്കിയത്: മുഹമ്മദ് യാസർ വി.കെ, അബുദാബി

അത്യന്തമംഗളം

കാണികൾ ആശ്ചര്യപ്പെടത്തക്കതും പറയാതിരിപ്പാൻ പാടില്ലാത്തതുമായ സംഭവം. തൃശ്ശൂർ ചെട്ടിയങ്ങാടിയിൽ നാലാം ദിവസം തീ പിടിച്ചു. എന്റെ ബീവിയും മറ്റും താമസിക്കുന്നതും രണ്ടായിരം ഉറപ്പികയോളം വിലക്കുള്ള കിത്താബുകൾ ഇരിക്കുന്നതും പൂല്ല് പൊതിഞ്ഞതുമായ ഏറ്റവും ചെറിയ പുരയിലായിരുന്നു. അതിനടുത്ത് ഏകദേശം നാലഞ്ച് കോൽ അകലെയുള്ള പുരക്കാണ് ആദ്യം തീ പിടിച്ചത്. അതു കത്തുമ്പോൾ പുരുഷന്മാർ ഇല്ലാത്ത വ്യസനത്തോടുകൂടി എന്റെ മകൾ കുർആൻ എടുത്തു തുറന്നു പടിഞ്ഞാറുഭാഗത്തേക്ക് തിരിഞ്ഞുകൊണ്ട് ‘കൂപ ചെയ്യുന്ന തമ്പുരനേ’ എന്നു കരഞ്ഞും പറഞ്ഞും നിന്നു. തീ വലഭാഗം ചാഞ്ഞുപിടിച്ചു. ഒട്ടുവളരെ വീടുകൾ ഒന്നായി കത്തി. എന്റെ വീട്ടിന്മേലുള്ള പൂല്ല് കരിഞ്ഞു നിൽക്കുന്നതും പൊളിച്ചിടാൻ ആരുമില്ലാത്ത നിലയിൽ രക്ഷപ്പെട്ടു. അതുപോലെ തന്നെ എന്റെ കൂടെ പോന്നിരുന്നതും ഞാൻ ഏറ്റവും സ്നേഹിക്കുന്നതുമായ കുട്ടിയുടെ വീട് എമ്പതാമത്തേതായിരുന്നു. തീനാളം ആ പുരന്റെ അകത്ത് കടന്നു തുണികൾ കത്തിയെങ്കിലും വീട് രക്ഷപ്പെട്ടു. അൽപമായ തീയ്ക്ക് എന്റെ വീട്ടിന് തൊട്ടിരുന്നുവെങ്കിൽ ഞങ്ങളുടെ തമ്പുരാനെ കുറ്റപ്പെടുത്തിയമൂലം തമ്പുരാന്റെ ശിക്ഷയാണെന്നു പറഞ്ഞു നസ്റാനി കൂക്കുന്നതും ദുന്യാവിൽ മുഴുവൻ പരത്തുന്നതും എന്നെന്നേക്കും സാക്ഷിയായി പറഞ്ഞു കാണിക്കത്തക്ക നിലയിൽ ബുക്കുകളിൽ എഴുതിവെക്കുകയും ചെയ്യുമായിരുന്നു. അതുകൊണ്ട് ഒരുവനായവൻ എന്റെ വീട്ടുന്നു മാത്രമല്ല, എന്റെ കൂടെ വന്നവനായ കുട്ടിയുടേയും വീട്ടിനേയും രക്ഷപ്പെടുത്തി. തീ കെടുത്തിയത് നസ്റാനാ ജനക്കൂട്ടമായിരുന്നു. അവർ എന്റെ വീടും തീപിടിച്ച വീടുകളും കണ്ടിട്ട് അതിശയിച്ചു പറയുന്നതിലേക്ക് സംഗതിവന്നു. ‘ആകാശ ഭൂമികളിൽ അല്ലാഹുവിന്റെ ഉദ്ദേശ്യമല്ലാതെ നടക്കപ്പെടുകയില്ല’ (സ്വലാഹുൽ ഇഖ്‌വാൻ നാലാം വാല്യം 3, 4, 12 എന്നീ ലക്കങ്ങളിൽ മഖ്‌ദി തങ്ങൾ എഴുതിയ പര്യടനക്കുറിപ്പിൽ നിന്ന്)

മുഹമ്മദീയ സഭയും ഖുർആൻ പരിഭാഷയും

കണ്ണൂർ മഖ്‌ദിതങ്ങളുടെ ആദ്യകാല മതപ്രബോധന കേന്ദ്രമായിരുന്നു. പലതവണ അദ്ദേഹം കണ്ണൂരിലും പരിസരപ്രദേശങ്ങളിലും പര്യടനം നടത്തിയിരുന്നു. എ.ഡി. 1889ൽ തങ്ങൾ കണ്ണൂരിലെ മുസ്‌ലിം യുവാക്കളെ സംഘടിപ്പിച്ച് ഒരു സാംസ്കാരിക സമിതി രൂപീകരിച്ചു. ‘മുഹമ്മദീയ സഭ’ എന്നായിരുന്നു ആ സമാജത്തിന്റെ പേര്. ഒരു വർഷക്കാലം അദ്ദേഹം കണ്ണൂരിൽ താമസിച്ചു. മർഹൂം മായിൻകുട്ടി എളയയുടെ പ്രേരണപ്രകാരം അറബി മലയാള ഖുർആൻ പരിഭാഷയുടെ ഭാഷ പരിഷ്കരിപ്പിച്ചിരുന്നു. പക്ഷേ, സമുദായത്തിന്റെ അനാസ്ഥ കാരണം ആ പരിഷ്കരിച്ച ഖുർആൻ പരിഭാഷ പുന:പ്രസിദ്ധീകരിച്ചില്ല.

കണ്ണൂർ സുൽത്താനൊരു സന്ദേശം

കേരളത്തിലെ ഏക മുസ്‌ലിം രാജസ്വരൂപമായിരുന്ന കണ്ണൂരിലെ അറക്കൽ മുഹമ്മദലി രാജാവിന്റെ പിൻഗാമികൾ ഇസ്‌ലാം മത പ്രബോധന കാര്യങ്ങളിൽ പ്രത്യേകം ശ്രദ്ധിച്ചിരുന്നു. മഖ്‌ദി തങ്ങൾ തന്റെ ഇസ്‌ലാമിക പ്രബോധന പ്രവർത്തനങ്ങളുടെ ആദ്യഘട്ടത്തിൽ തന്നെ ആ രാജവംശത്തിന്റെ പ്രോത്സാഹന പാരിതോഷികങ്ങൾക്കും സാമ്പത്തിക സഹായത്തിനും അർഹനായിത്തീർന്നു. അക്കാലത്ത് കേരള മുസ്‌ലിം പണ്ഡിതന്മാർക്ക് ലഭിച്ചിരുന്ന ഏറ്റവും വലിയ ബഹുമതിയായിരുന്നു അത്. പക്ഷേ, മതമക്കത്തായ സമ്പ്രദായത്തിനെതിരിൽ പ്രസംഗിക്കുകയും ലഘുലേഖകൾ വിതരണം ചെയ്യുകയും ചെയ്തത് നിമിത്തം അറക്കൽ അലിരാജ കുടുംബങ്ങളും തങ്ങളുടെ നേരെ സ്വൽപം വിരോധം പ്രകടിപ്പിച്ചിരുന്നുവത്രെ.

‘സ്വലാഹുൽ ഇഖ്‌വാൻ’ പത്രത്തിൽ, 1902ൽ തങ്ങൾ കണ്ണൂർ അറക്കൽ സുൽത്താൻ സമക്ഷത്തിലേക്ക് എഴുതിയിരുന്ന സന്ദേശം ഒരു കത്ത് സഹിതം പ്രസിദ്ധപ്പെടുത്തിയിട്ടുണ്ട്. അറബി പദങ്ങൾ ധാരാളം ഉൾക്കൊള്ളുന്ന ആ നീണ്ട കത്തിലെ പ്രസക്തഭാഗം താഴെ ചേർക്കുന്നു:

‘താഴെ കാണിക്കുന്ന എന്റെ അപേക്ഷ സകല ഇസ്‌ലാമും അറിഞ്ഞു ഇത്തിഫാഖോ¹ കൂടി വേണ്ടതാകയാൽ ഇഖ്‌വാൻകൾ²ക്ക് ഇസ്‌ലാഹ്³ കൊടുക്കുന്നതായ താങ്കളുടെ പത്രം മുഖേന ആകുന്നത് ആവശ്യം എന്നു വിചാരിച്ച് താങ്കൾക്ക് അയക്കുന്നു. താങ്കൾ ഈ സമാനി⁴ന്റെ നിലയും നസ്റാക്കളുടെ അക്രമവും തരവും “വൽതകൻ മിൻകും ഉമ്മത്തുൻ യദ്ഹുന ഇലൽ വൈറി” എന്നും “ഉദ്ഹു ഇലാസബീലി റബ്ബിക്ക”⁵ എന്നും അല്ലാഹു(ത) അരുളിയതിന്നനുസരിച്ച് അമീറുൽ മുജമിനായ തുർക്കി സുൽത്താനും ഖാബുൾ അമീറും ഹൈദറബാദ്⁶ നിസാമും മറ്റും യൂറോപ്പ്, അമേരിക്ക, ചീന മുതലായ രാജ്യങ്ങളിലെല്ലാം ദർവത്തി⁷നായി ഉലമാ⁸ക്കളെ അയച്ചതും ഈ മലയാളത്തിൽ പതിനാറ് കൊല്ലമായിട്ട് ഞാൻ യാതൊരു സഹായവും കൂടാതെ നസ്രാക്കളോട്⁹ മുജാദിലത്തും⁹ ദർവത്തും ചെയ്തും നാനാ ഉപദ്രവങ്ങൾ സഹിച്ചും

1. നിഷ്കളങ്കമായി 2. സഹോദരന്മാർ 3. പരിഷ്കരണം
സംഘം നിങ്ങളിൽ നിന്നുണ്ടായിരിക്കട്ടെ (വി.കുർആൻ 3:104)
തതാജ്ഞാനപൂർവമായും ക്ഷണിക്കുക. (വി.കുർആൻ 16:125)

4. കാലം 5. നന്മയിലേക്ക് ക്ഷണിക്കുന്ന ഒരു
6. നിന്റെ നാഥന്റെ മാർഗത്തിലേക്ക് നല്ല നിലയിലും
7. പ്രബോധനം 8. പണ്ഡിതന്മാർ 9. സംവാദം

മന്നാനായ തമ്പുരാന്റെ ഫൽ¹⁰ കൊണ്ട് ജയിച്ചുവരുന്നതും പത്രാധിപർ അറിയുന്നതാകുന്നു. പത്രാധിപർക്ക് ദീനിലുള്ള ഹുബ്ബ്¹¹ കൊണ്ടും അല്ലാഹുതആലയുടെ ഹുക്മ്¹² കളിലുള്ള ഔഫ്¹³ കൊണ്ടും ഈ അപേക്ഷയെ പത്രം മുഖേന മലയാള മുസ്ലിമീങ്ങളിൽ സിറാജും മുനീറാ¹⁴ യിരിക്കുന്ന കണ്ണൂർ സുൽത്താൻ അലി രാജാവ് അവർകളുടെ തിരുമുമ്പിൽ എത്തിക്കുമെന്നും സമ്മതിച്ചു മറുപടി കല്പിക്കുവാനായി മുസ്തജീബ് ദഅ്വീത്തായ¹⁵ തമ്പുരാനോട് തേടുമെന്നും വിശ്വസിക്കുന്നു”.

അപേക്ഷാ ഹരജി

“കണ്ണൂർ അറക്കൽ സുൽത്താൻ അലി രാജാവ്, ‘അല്ലാഹു ദൗലത്താഹു വ ഉജ്ജത്താഹു’¹⁶

അൽഖാദി മുസ്സാദാത്ത് ശരിഫത്തുദാഇ ഇലാ തരീഖത്തിൽ ഹനീഫത്തി റാജി ഇലാ റഹിമത്തില്ലാഹി അസ്സയ്യിദ് സനാഉല്ലാബുനു അസ്സയ്യിദ് അഹമദ്ബുനു അബ്ദുർ റഹ്മാൻ അസ്സഖാഫ് ബോധിപ്പിക്കുന്നത്.

“തുജാഹിദുന ഫീ സബീലില്ലാഹി ബി അംവാലിക്കും വ അൻഹുസിക്കും”¹⁷ എന്നുള്ള ഹുക്മ് പ്രകാരം ഞാൻ പതിനാറ് കൊല്ലമായിട്ട് നാവ് കൊണ്ടുള്ള ജിഹാദ് ചെയ്തു നടക്കുന്നതും പതിനാല് കൊല്ലം മുമ്പ് കണ്ണൂരിൽ വന്ന ഒന്നര മാസം താമസിച്ചതിൽ കൂഫ്ഫാർ കാണിച്ച വിരോധങ്ങളും സ്ഥാനം നീങ്ങിപ്പോയ സുൽത്താൻ മൂസാ അലി രാജാവ് അവർകൾ ചിലവ് തന്നു താമസിപ്പിച്ചതും അവസാനം നൂറുറുപ്പികയും ഒരു സാലും തന്നു അയച്ചതും രാജാവ് അവർകൾ അറിയുന്നതാകുന്നു. തുർക്കി സുൽത്താൻ അവർകളും ഹൈദർബാദ് നിസാം അവർകളും ചെയ്ത പ്രകാരം മലായളരാജ്യത്തിൽ അൽപമെങ്കിലും ചെയ്യത്തക്ക ഇസ്ലാമിൻ രാജാവ് അറക്കൽ സുൽത്താൻ അലി രാജാവ് അവർകൾ മാത്രവും മലയാളത്തിൽ മുജാദില¹⁸ ചെയ്യുന്ന വാഇള്¹⁹ ഞാൻ മാത്രവും ആകയാൽ എനിക്ക് വേണ്ട ചിലവ് തന്നു രക്ഷിക്കേണ്ട അവകാശം അറക്കൽ ഇരിക്കുന്നു. ദീൻവഴിക്കും ഇസ്ലാമിന്റെ മുറക്കും രാജാവ് അവർകളോട് ഞാൻ ചോദിക്കേണ്ടതും രാജാവ് അവർകൾ കൊടുക്കേണ്ടതും അവകാശം തന്നെ. ഇരുപതിനായിരത്തിൽ മീതെ കൊല്ലത്തിൽ ചെലവുള്ളതും ഇരുനൂറ് മൂന്നൂറ് ഓരോമാസത്തിൽ കൊടുക്കുന്നതുമായ ഈ അറക്കൽ നിന്നു ദീനീനുവേണ്ടി മാസത്തിൽ മുപ്പതുറുപ്പിക എനിക്ക് കൊടുക്കുന്നതു ന്യായമായിരിക്കും. ദിവാൻ അവിശ്വാസി തന്നെ എങ്കിലും ഈ കാര്യത്തിൽ വിരോധം പറയുകയില്ലെന്നും പറഞ്ഞാൽ പോലും രാജാവ് അവർകൾ കേൾക്കാതിരിക്കുമെന്നും വിശ്വസിക്കുന്നു. ഈ അപേക്ഷ പ്രകാരം രാജാവ് അവർകൾ കല്പിച്ചുതരുവാൻ അപേക്ഷിക്കുന്നു. അല്ലാഹുതആല ദീനിലും ദുൻയാവിലും ജയമാക്കട്ടെ, ആമീൻ- ഹിജ്റ:1320 മുഹററം 20-ാം ന്.

സയ്യിദ് സനാഉല്ല മഖ്ദി സഖാഫ് (ഒപ്പ്)

ഈ ചരിത്ര പ്രസിദ്ധമായ അഭ്യർഥന കണ്ണൂർ അറക്കൽ സുൽത്താൻ തിരുമനസ്സ് ബോധപൂർവ്വം വിലയിരുത്തി. അറക്കൽ ഭണ്ഡാരം വക തങ്ങളവർകൾക്ക് 1902 മെയ് 1-ാം ന മുതൽ അദ്ദേഹത്തിന്റെ ദേഹവിയോഗകാലം (1912) വരെ മാസത്തോറും ഇരുപത്തിയഞ്ചുറുപ്പിക വീതം അയച്ചു കൊടുത്തിരുന്നു. (സാരസൻ1-12) ക്രൈസ്തവ യൂറോപ്യൻ ഭരണകൂടങ്ങൾ ക്രിസ്തുമത പ്രചാരണത്തിനായി ഏഷ്യൻ, യൂറോപ്യൻ, ആഫ്രിക്കൻ രാഷ്ട്രങ്ങളിൽ ചിലവഴിക്കുന്ന സംഖ്യയുടെ മുമ്പിൽ മുസ്ലിം ഭരണകർത്താക്കൾ നൽകിയിരുന്ന സഹായങ്ങൾ കേവലം തുച്ഛമത്രെ.

10. ശ്രേഷ്ഠത 11. പ്രേമം 12. വിധികൾ 13. ഭയം 14. പ്രകാശദീപം 15. പ്രാർഥനക്ക് ഉത്തരം നൽകുന്നവൻ 16. അല്ലാഹു സ്ഥാനമഹത്വവും ശക്തിയും പ്രദാനംചെയ്യട്ടെ 17. അല്ലാഹുവിന്റെ മാർഗത്തിൽ നിങ്ങൾ ധനം കൊണ്ടും ദേഹം കൊണ്ടും ധർമ സമരം നടത്തുക (വി. കൂർആൻ 61:11) 18. സംവാദം 19. പ്രസംഗകൻ (ഉപദേശകൻ)